



Doqqu Qniepen Kbar u Żgħar, Għall-Festa Tagħna, tat-**Titular**

Cleavon Vella

Mal-miġja tal-Kappillan Dun Reuben Deguara, il-Parroċċa Arċi-Matriċi ta' Hal Tarxien imbarkat fuq għadd ġmielu ta' proġetti ta' restawr u konservazzjoni. F'temp ta' sena l-Parroċċa daħlet bis-siħi għal erba' proġetti kbar li kienet ilha tinħass il-ħtieġa għalihom fil-Knisja Parrokkjali.

Restawr kontinwu

Ewlenin fosthom hemm il-konservazzjoni tal-lantern tal-koppla tal-Knisja li teħtieġ intervent professjonali u mmedjat biex ikun evitat li ssir aktar ħsara. Grazzi għall-ġenerożità kbira tat-Tarxinizi ngabret is-somma sabiħa ta' madwar €46,500 meħtieġa għall-proġett. Fadal issa li l-awtoritajiet konċernati joħorgu l-permessi meħtieġa biex ix-xogħol ikun jista' jinbeda minnufih.

Barra minn hekk fl-ewwel ġimgħat ta' Frar, din is-sena ntrama "scaffolding" ma' waħda miż-żewġ pitturi laterali li Giuseppe Cali pitter fil-kor tal-Knisja Parrokkjali, dik li turi l-Adorazzjoni tal-Magi (1895). Dan ix-xogħol taż-żejt, li Cali pitter direttament fuq il-ġebbla, kien restawrat b'reqqa kbira u issa jista' jkun ammirat f'dawn il-jiem tal-festa. Hekk kif tgħaddi l-festa mistenni li jinbeda x-xogħol fuq il-pittura l-oħra li turi "Il-Harba lejn l-Eġittu" (1895).

Intant wara l-Milied inbeda x-xogħol ta' tiswija estensiva fuq id-damask kollu tal-Knisja Parrokkjali biex dan jibqa' jitgawda, sa fejn hu possibbli, mill-ġenerazzjonijiet futuri.

Ir-restawr tal-qniepen

Fost l-aktar restawr imminenti bla dubju ta' xejn kien dak li sar fuq il-qniepen tal-Parroċċa. Dawn il-qniepen, wara ħafna snin jindaqqu għall-glorja ta' Alla u biex isejjhu lill-fidili skond il-liturgija, kienu fil-periklu li jinqasmu jew jithaffru minn ġewwa.

Ix-xogħol inbeda minnufih. Issejjaħ il-kampanologista Kenneth Cauchi li mexxa grupp ta' voluntiera fir-restawr u t-tiswija tal-qniepen kollha, b'mod partikolari fuq żewġ qniepen tas-seklu 19, xogħol il-funditur Ġulju Cauchi.

L-istruzzjonijiet kienu ċari daqs il-kristall. Il-qniepen kollha kellhom jieqfu milli jkomplu jindaqqu għax inkella kienet ser issirilhom ħafna ħsara. Il-poplu għamel sagrificju u għadda diversi festi bla ma' l-qniepen semmgħu leħinhom; la fil-Milied, la fil-Glorja tal-Vġili tal-Għid, la fl-Għid il-Kbir u wisq anqas fil-Festa Liturgika ta' Marija Annunzjata li din is-sena kienet trasferita għal 31 ta' Marzu.

Il-kampnari

Il-Knisja Parrokkjali tal-Lunzjata f'Hal Tarxien hi l-ewwel Knisja Parrokkjali f'Malta li kienet mogħnija b'żewġ kampnari fil-faċċata tagħha, l-istess kampnari li għad hemm illum. Il-Knisja bdiet tinbena fl-1610 u allura l-kampnari tal-Parroċċa Tarxiniza huma l-eqdem kampnari parrokkjali li għandna f'pajjiżna.

Għall-ħabta ta' l-1750 il-Knisja Parrokkjali għaddiet minn tibdil strutturali b'tali mod li l-faċċata nħarġet 'il barra bmadwar għaxar piedi, biex tkun tista' tiġi absiddata minn ġewwa (fejn hemm il-gallarija ta' l-orgni). Aktarx li l-proġett tal-faċċata 'l-ġdida' kien se jwassal biex iż-żewġ kampnari jinbidlu huma wkoll iżda, għal xi raġuni mhux magħrufa thallew kif kienu.

Fil-fatt, ħarsa ħafifa lejn il-faċċata tal-Knisja llum turina evidenza strutturali ta' madwar żewġ filati fuq iz-zokklatura fuq il-bibien fil-ġnub tal-faċċata. Dawn l-istess filati aktarx kienu se jkomplu telgħin 'il fuq u jiffurmaw kampnari godda, jew jgħattu l-kampnari l-qodma. Għal xi raġuni iżda, ix-xogħol twaqqaf u laħqu tgħattew żewġ niceċ li kienu jzejn l-kampnari u li fihom



kien hemm il-figuri tal-Vergni Marija fuq ix-xellug u ta' l-Arkanġlu Gabriel fuq il-lemin. Illum fadal biss l-arkati ta' dawn iż-żewġ niċċ u l-istatwa tal-Madonna li tpoġġiet f'niċċa li żzejjen il-faċċata 'l-ġdida' tal-Knisja.

Minn dak iż-żmien 'l hawn il-kampnari qatt ma ntmisew ħlief għall-bdil tal-balavostri tagħhom f'perjodi differenti. Dan wassal biex fis-snin sebgħin, fi żmien il-parrokat ta' Dun Edgar Attard (illum Monsinjur) il-kampnari kienu restawrati fi proġett ta' konservazzjoni estensiva tant li l-piramidi ta' fuqhom inħattu u reġġu nbnew mill-ġdid. Dawn il-piramidi wkoll huma evidenza tal-qedem tal-kampnari Tarxinizi, għax huma ta' l-istess stil u linja bħal daww tal-Knisja Konventwali (illum Kon-Katidral) ta' San Gwann il-Battista fil-Belt. Skond Rafel Bonnici Cali kien hemm min li ssuġġerixxa li dawn il-piramidi jinbidlu u flokhom jinbnew żewġ stutturi aktar barokki, simili għall-kampnari tal-Knisja Parrokkjali tas-Smu. Salvatur f'Hal-Lija, il-Bażilika Elenjana f'Birkirkara u l-Katidral Metropolità fl-Imdina.

Il-qniepen tal-Parroċċa - Il-Knisja Parrokkjali tal-Lunzjata hi mogħnija b'sett ta' seba' qniepen fiż-żewġ kampnari tagħha.

'Il-Fustanija' - L-egdem waħda tmur lura għall-1673 fi żmien il-ħames kappillan tal-Parroċċa Dun Mario Axisa. Din il-qanpiena illum hi magħrufa bħala 'l-fustanija' u tintuża għall-arloġġ tal-Knisja.

'Iż-Żghira' - Qanpiena oħra antika ġġib is-sena 1754. Aktarx li din inxtrat mill-Knisja ta' San Filep t'Agira f'Haż-Żebbuġ fi żmien il-kappillan Dun Tumas Ċirillu Formosa. Din il-qanpiena għaddiet minn tiswija wkoll qabel ir-restawr li sar din is-sena, meta f'April 1960 il-Kappillan Dun Anton Rapa baġħatha t-Tarzna biex tisewwa wara li kienet ixxaqet.

'Il-Kbira l-Qadima' - Fl-1754 saret l-ewwel qanpiena 'kbira' għall-Knisja Parrokkjali. Din tħallset minn Dun Anton Barbara, mill-familja mlaqqma 'ta' Gana', familja għanja u benefattriċi tal-Knisja Parrokkjali u li kellhom dar kbira fuq in-naħa tax-xellug tal-Knisja Parrokkjali f'Misraħ ir-Repubblika. Dun Anton kien ħalla 1,500 skud biex issir din il-qanpiena f'mewtu fl-1746. Tiżen 16-il qantar u 76 ratal b'diametru ta' 1.05 metru. Il-'kbira l-qadima' kienet ikkonsagrata fis-7 ta' Marzu 1746 mill-Isqof Alpheran de Bussan u għandha t-ton tan-nota muzikali FA.

'Il-Kbira' - Il-qanpiena mħallsa minn Dun Anton Barbara baqgħet l-akbar waħda għal madwar 130 sena peress li saret qanpiena akbar fi żmien il-parrokat ta' Dun Franġisk Felici Attard meġġun minn Dun Franġisk Mangion. Din saret mill-funditur Ġulju Cauchi u fost ix-xbihat raffigurati fuqha hemm il-Lunzjata, San Ġużepp u kif ukoll dik tal-Papa Ljun XIII fl-1887, li kien ordnat saċerdot 50 sena qabel nhar il-31 ta' Diċembru 1837. Skond Vincent Battistino din il-qanpiena saret wara li ż-Żwieten għamlu qanpiena ġdida u kienu jinku lit-Tarxinizi dwarha. Tiżen 30 qantar u 38 ratal b'diametru ta' 1.605 metru u għolja 2.4 metri sa fuq il-kuruna tagħha. 'Leonida' gamet 4,230 skud u kienet ikkonsagrata fit-18 ta' Diċembru 1887 mill-Isqof Awżiljarju Antonio Buhagiar.

'L-Għawdxija' - Qanpiena oħra li saret fil-funderija ta' Ġulju Cauchi waslet Hal Tarxien fl-1939. Tiżen 21 qantar u 8 artal u għandha diametru ta' 1.265 metru. L-oriġini tagħha iżda ma' kienetx għall-Knisja Parrokkjali ta' Hal Tarxien. Fil-fatt kienet saret fl-1891 għall-Knisja ta' Santa Margerita tas-Sannat, tant li fuqha jinsabu raffigurati l-istess qaddisa u l-Madonna tas-Sacro Cuor. Oriġinarjament kienet ikkonsagrata mill-Isqof ta' Għawdex Giovanni Maria Camilleri fit-13 ta' Settembru 1891. Jirrizulta iżda, li l-Knisja tas-Sannat fl-1933 kellha bżonn il-finanzi biex tagħmel tajjeb għal xi pavement ġdid. Il-prokuratur tal-Knisja ta' Hal Tarxien Dun Mikiel Vella kien



mgharraf b'dan u bagħat lil Mro Joseph Casapinta, Maestro di Cappella f'Hal Tarxien, f'Għawdex biex jara t-tonalità ta' din il-qanpiena. Sab li għandha t-ton tan-nota muzikali RE u ra li din kienet taqbel f'armonija maż-żewġ qniepen il-kbar. Għalhekk kien deċiż li l-qanpiena tinxtara għal 100 lira u tħallset kapparra ta' 5 liri. Gara iżda li l-Kurja Veskovili ta' Għawdex ma' riditx li l-qanpiena tħalli Għawdex. L-Isqof ta' Għawdex Mons. Mikiel Gonzi ma' riditx li din titlaq Għawdex minkejja



l-ftehim li kien intlaħaq bejn il-Prokuratur Dun Mikiel Vella u Dun Ġużepp Cassar f'isem Santa Margerita tas-Sannat. Dawn l-intoppi wasslu lill-Parroċċa ta' Għawdex biex tagħmel protest fil-Kurja Veskovili ta' Malta. Għaddew tlett snin u fl-1939 kien deċiż li ma' jsir ebda daqq ta' qniepen waqt il-purċissjoni ta' San Girgor li kienet tgħaddi minn Hal Tarxien u li fiha kienu jiehdu sehem l-Isqof u l-Kapitlu tal-Katidral, il-Komunitajiet Reliġjużi u l-Parroċċi kollha ta' Malta u l-Fratellanzi tagħhom. Dan jidher li urta bil-kbir lill-awtoritajiet Ekkleżjastiċi tant li 'l-Għawdxija' intbagħtet Hal Tarxien f'tit gimgħat wara fost ferħ u festa kbira mit-Tarxiniżi. Issemmiet mill-ġdid 'Mikelina' għal San Mikiel, isem il-prokuratur Dun Mikiel Vella li tħabat mhux ħażin sakemm din l-imbierka 'Għawdxija' waslet fostna u telgħet fil-kampnar tax-xellug.

'Pawlina' u 'Ġużeppina' - L-Isqof ta' Għawdex Mikiel Gonzi, li ma riedx li 'l-Għawdxija' tasal Hal Tarxien, aktar tard fl-1943 nħatar Arcisqof ta' Malta u kellu jkun hu li jikkonsagra żewġ qniepen oħra iżgħar fis-27 ta' Marzu 1960. Dawn kienu 'Pawlina', li ssemmiet hekk fl-okkażjoni tas-Sena Pawlina u 'Ġużeppina' għal San Ġużepp. Saru Milan fil-funderija Barigozzi. 'Pawlina' tiżen 5 qnatar u għandha t-ton tan-nota muzikali LA, waqt li 'Ġużeppina' tiżen 3 qnatar u għandha t-ton tan-nota muzikali DO. Fuqhom jidhru x-xbihat ta' San Pawl u ta' San Ġużepp rispettivament. Dawn il-qniepen aktarx li ħadu post qanpiena eqdem, donazzjoni tal-familja Azzopardi, li ddewbet biex setgħu jsiru dawn iż-żewġ qniepen.

Doqqu doqqu, qniepen doqqu

L-għaqal tar-restawraturi u l-bżulija tal-voluntiera li għenuhom taw il-frott. Issa l-qniepen kollha kienu restawrati biex jibqgħu jtgawdew mill-ġenerazzjonijiet ta' warajna. Wara sena sħiħa ta' battikati u xogħol ma jaqta' xejn minn kmieni filgħodu sa tard filgħaxija, f'ċertu każi anke fil-Ħdud u l-festi, se nkunu nistgħu nerggħu nisimgħu s-seba' qniepen tagħna jsemmgħu lehinhom għall-Glorja ta' Alla u t-tifhir tal-Vergni Marija nhar il-festa tal-Lunzjata. Bir-raġun li fost it-taqbiliet li għalihom hu magħruf ir-raħal tagħna waqt il-purċissjoni nhar il-festa filgħaxija se toħroġ wisq aktar mill-qalb:

*"Doqqu doqqu, qniepen doqqu,
Doqqu doqqu, kbar u żgħar
Għax illum il-festa tagħna,
Il-festa tat-Titular!"*

Referenzi

- Battistino Vincent, *Hal Tarxien*, 1993
- Bezzina Joseph, *Sannat fi Ġrajjet Għawdex*, 1989
- Borg Vincent, *Il-Knisja Parrokkjali ta' Hal Tarxien*, 1973
- Hajr ukoll lis-Sur Joe Debono ta' tagħrif ieħor siewi

